

70222 - کیا بیوی بچوں کو اپنے سے دور رکھنا لازم ہے تا کہ وہ کفریہ ممالک میں نہ رہیں ؟

سوال

میں مسلمان ہوں اور ایک اسلامی ملک کی مسلمان خاتون سے شادی کی ہے، میں نہیں چاہتا کہ بیوی اور بچے کفریہ ملک میں رہائش اختیار کریں، میں خود امریکہ میں کام کرتا ہوں جہاں میری پیدائش ہوئی ہے، اور تقریباً مجھے تین برس تک یہیں کام کرنا ہے تا کہ میں مستقبل کی کوئی پلاننگ کر سکوں، اس کے بعد ہی میں کسی اسلامی ملک میں تعلیم حاصل کر سکتا ہوں، اور اس اسلامی ملک میں رہ سکتا ہوں جہاں کی میری بیوی ہے، ان شاء اللہ۔

میرا سوال یہ ہے کہ اگر میں اپنی بیوی کو واپس جا کر اپنے اسلامی ملک میں رہنے پر مجبور کرتا ہوں اور خود یہاں امریکہ میں رہوں (اور یہاں ویزٹ پر مجھے ملنے کے لیے آنے سے منع کروں) اور جتنی دیر میں یہاں رہتا ہوں بچوں کی تربیت اسلامی ملک میں ہی ہو، میں ہر سال صرف دو ماہ کے لیے انہیں ملنے جایا کروں تو کیا ایسا کرنا حرام تو نہیں ؟

اور کیا میرے لیے واجب ہے کہ میں اسے اپنے ساتھ رہنے کی اجازت دوں حالانکہ یہ ملک کفریہ اور بہت ہی برائی اور فحاشی سے اٹا ہوا ہے ؟

اور کیا بیوی کو میرا فیصلہ قبول کرنا واجب ہے ؟

آپ سے گزارش ہے کہ آپ اس موضوع کے متعلق کتاب و سنت سے دلائل بھی دیں ہو سکتا ہے اس سے ہمیں اس موضوع کو سمجھنے میں اور آسانی ہو جائے۔

پسندیدہ جواب

الحمد لله.

اول:

کفریہ ممالک میں رہائش اختیار کرنے میں کوتاہی سے کام نہیں لینا چاہیے، کیونکہ وہاں رہنے کے نتیجہ میں مسلمان کے دین اور اس کے عقیدہ پر غلط اثر پڑتا ہے، اور اسی لیے رسول کریم صلی اللہ علیہ وسلم نے کفار کے مابین رہائش اختیار کرنے سے بچنے کا کہا ہے۔

رسول کریم صلی اللہ علیہ وسلم نے فرمایا:

" میں ہر اس مسلمان شخص سے بری ہوں جو مشرکوں کے درمیان رہائش اختیار کرتا ہے "

سنن ابو داؤد حدیث نمبر (2645) علامہ البانی رحمہ اللہ نے صحیح ابو داؤد میں اسے صحیح قرار دیا ہے۔

لیکن کچھ ایسے حالات ہیں جن میں مسلمان شخص کے لیے کفریہ ممالک میں رہائش اختیار کرنا جائز ہوگا، لیکن اس میں بھی کچھ شروط و قیود پائی جاتی ہیں: کہ مسلمان شخص کے دین اور عقیدہ پر کوئی اثر نہ پڑے، اس کی مزید تفصیل دیکھنے کے لیے آپ سوال نمبر (13363) اور (27211) کے جوابات کا مطالعہ کریں۔

دوم:

آپ کو چاہیے کہ اپنے بیوی بچوں کو اپنے پاس رکھ کر ان کی تعلیم و تربیت اور دیکھ بھال کرنے، اور اپنے آپ کو ان کی بنا پر فتنہ و فساد سے محفوظ رکھنے کی مصلحت اور ان کا اس کفریہ ممالک میں رہنے کے نتیجہ میں جو خرابی پائی جاتی ہے کہ ان کے دین اور اخلاق میں بگاڑ پیدا ہونا ممکن ہے اس میں مقارنہ ضرور کریں۔

اور یہ بھی مدنظر رکھیں کہ آپ کا اس پرفتن معاشرے میں اکیلا رہنا کیسا ہوگا، اور اس کے ساتھ ساتھ آپ اپنے گھر والوں سے بھی مشورہ ضرور کریں اور پھر کسی فیصلہ تک پہنچے، اور پھر آپ دونوں اللہ کے تقویٰ و پرہیزگاری کی رغبت رکھتے ہوئے وہ اختیار کریں جو اللہ کو راضی کرنے کا باعث بنے۔

اس طرح اگر آپ کو یہ راجح معلوم ہو کہ انہیں اس ملک سے دور رکھنا ہی افضل و بہتر ہے تو انہیں ان کے اسلامی ملک بھیج دیں تو اس میں آپ پر کوئی حرج نہیں ہوگا، اور آپ کی بیوی کو آپ کا فیصلہ مانتے ہوئے آپ کی اطاعت کرنا ہوگی۔

کیونکہ معصیت و نافرمانی کے علاوہ ہر کام میں بیوی کو خاوند کی اطاعت کرنی لازم ہے اس کے کتاب و سنت میں بہت سارے دلائل پائے جاتے ہیں، جن میں سے چند ایک ذیل میں دیے جاتے ہیں:

مسند احمد اور مستدرک حاکم میں مروی ہے کہ حصین بن محسن بیان کرتے ہیں کہ ان کی پھوپھی نبی کریم صلی اللہ علیہ وسلم کے پاس ایک کام کے لیے آئی جب وہ اپنی ضرورت سے فارغ ہوئیں تو نبی کریم صلی اللہ علیہ وسلم نے انہیں فرمایا:

" کیا تم شادی شدہ ہو؟

تو انہوں نے عرض کیا: جی ہاں۔

رسول کریم صلی اللہ علیہ وسلم نے فرمایا:

" تم اپنے خاوند کے لیے کیسی ہو؟

تو انہوں نے عرض کیا: میں اس کے حق میں کوئی کوتاہی نہیں کرتی، الا یہ کہ میں عاجز ہو جاؤں۔

تو رسول کریم صلی اللہ علیہ وسلم نے فرمایا:

" تم یہ خیال رکھو کہ تم اس کے ہاں کیسی ہو؟ "

کیونکہ وہ تمہارا خاوند تمہاری جنت اور جہنم ہے "

مسند احمد حدیث نمبر (18233) علامہ البانی رحمہ اللہ صحیح الترغیب و الترهیب حدیث نمبر (1933) میں اسے صحیح قرار دیا ہے، اور امام منذری رحمہ اللہ نے اس کی سند کو جید کہا ہے۔

آلہ: کا معنی یہ ہے کہ میں اس کے حق میں کسی قسم کی کوتاہی نہیں کرتی۔

اور ایک حدیث میں رسول کریم صلی اللہ علیہ وسلم کا فرمان ہے:

" عورت کے لیے جائز نہیں کہ خاوند کی موجودگی میں خاوند کی اجازت کے بغیر روزہ رکھے "

صحیح بخاری حدیث نمبر (5195)۔

علامہ البانی رحمہ اللہ اس حدیث پر تعلیقا کہتے ہیں:

" جب عورت پر قضائے شہوت میں اپنے خاوند کی اطاعت واجب ہے تو پھر اس سے بھی اہم اشیاء میں اس کی اطاعت بالاولی واجب ہوگی، جس میں اولاد کی تعلیم و تربیت اور گھر کی اصلاح وغیرہ دوسرے واجب کردہ حقوق شامل ہیں " انتہی

دیکھیں: آداب الزفاف (282)۔

مزید آپ سوال نمبر (43123) کے جواب کا مطالعہ ضرور کریں۔

دوم:

شیخ ابن عثیمین رحمہ اللہ کہتے ہیں:

" جب فتنہ و فساد سے امن والی جگہ ہو تو خاوند کا اپنی بیوی سے دور جانے میں کوئی حرج نہیں، اور اگر بیوی اسے چھ ماہ سے زائد عرصہ دور رہنے کی اجازت دے تو کوئی حرج نہیں، لیکن اگر بیوی اپنے حقوق کا مطالبہ کرے اور اسے آنے کا کہے تو پھر خاوند کے لیے چھ ماہ سے زائد غائب رہنے کا حق نہیں ہے۔

لیکن اگر کوئی عذر ہو مثلاً بیمار ہو یا کوئی اور عذر تو پھر ضرورت کو خاص احکام حاصل ہیں، پھر حال اس میں حق بیوی کا ہے، جب وہ اجازت دے دے اور وہ امن و امان والے علاقے میں ہو تو خاوند پر کوئی گناہ نہیں، چاہے زیادہ عرصہ بھی غائب رہے " انتہی

ماخوذ از: فتاویٰ العلماء فی عشرة النساء (106) .

والله اعلم .